



10.05.2024

தலைப்புச் செய்திகள்

1. தமிழ்நாட்டில் 10-ம் வகுப்பு பொதுத்தேர்வில் 91.55 சதவிகித மாணாக்கர் தேர்ச்சி பெற்றுள்ளனர்.
2. தேர்தலில் வெற்றிபெற்றாக வேண்டும் என்ற நிர்பந்தத்தால் காங்கிரஸ் கட்சி பொய் பிரச்சாரங்களில் ஈடுபடுவதாக பிஜேபி மூத்த தலைவரும் பிரதமருமான திரு.நரேந்திரமோடி தெரிவித்துள்ளார்.
3. அரசியல் அமைப்பு சட்டத்தை முடக்கும் முயற்சியில் பிஜேபி ஈடுபட்டுள்ளதாக காங்கிரஸ் மூத்த தலைவர் திரு.ராகுல் காந்தி கூறியுள்ளார்.
4. வைகை அணை திறக்கப்பட்டதால் 5 மாவட்ட கரையோர மக்களுக்கு வெள்ள அபாய எச்சரிக்கை விடுக்கப்பட்டுள்ளது.
5. இத்தாலியில் நடைபெறும் சேலஞ்சர்ஸ் டென்னிஸ் ஆடவர் இரட்டையர் அரையிறுதியில் ஸ்ரீராம் பாலாஜி இணை இன்று களமிறங்குகிறது.

இனி விரிவான செய்திகள்

மூழுமூழுமூழுமூழுமூழு

10-ஆம் வகுப்பு

தமிழ்நாட்டில் 10-ம் வகுப்பு பொதுத்தேர்வு முடிவுகள் இன்று வெளியிடப்பட்டன.

மாநிலத்தில் 91.55 சதவிகித மாணாக்கர் தேர்ச்சி பெற்றுள்ளனர்.

94.53 சதவிகித மாணவிகளும்,

88.58 சதவிகித மாணவர்களும் தேர்ச்சிபெற்றுள்ளனர்.

இந்தாண்டும் மாணவர்களை விட 5.95 சதவிகித மாணவிகள் கூடுதலாக தேர்ச்சி அடைந்துள்ளனர்.

கடந்த ஆண்டை விட தேர்ச்சி விகிதம் 1.16 சதவிகிதம் அதிகரித்துள்ளது.

அரசு பள்ளிகளில் 87.90 சதவிகிதமும், அரசு உதவிபெறும் பள்ளிகளில் 91.77 சதவிகிதமும் தேர்ச்சி விகிதங்கள் பதிவாகியுள்ளன.

தமிழ் பாடத்தில் 8 பேரும், ஆங்கிலத்தில் 415 பேரும், கணிதத்தில் 20 ஆயிரத்து 691 பேரும் அறிவியலில் 5 ஆயிரத்து 104 பேரும் சமூகஅறிவியல் 4 ஆயிரத்து 428 பேரும் 100க்கு 100 மதிப்பெண் பெற்றுள்ளனர்.

மாநில அளவில் அரியலூர் மாவட்டம் 97.31 சதவிகித விழுக்காடு தேர்ச்சி பெற்று முதல் இடம் பெற்றுள்ளது.

மாநிலத்தில் ஆயிரத்து 364 அரசு பள்ளிகள் உட்பட 4 ஆயிரத்து 105 பள்ளிகள் 100 சதவிகிதம் தேர்ச்சி அடைந்துள்ளதாக தேர்வு முடிவுகளை இன்று வெளியிட்டு பேசிய அரசு தேர்வுகள் துறை இயக்குனர் திரு.சேது ராம வர்மா கூறியிருக்கிறார்.

வாய்ஸ்

தற்காலிக மதிப்பெண் சான்றிதழை வரும் 13ஆம் தேதிமுதல் மாணாக்கர் தாங்கள் பயின்ற பள்ளிகளில் பெற்றுக்கொள்ளலாம்.

விடைத்தாள் மறு கூட்டலுக்கு வரும் 15ஆம் தேதிமுதல் 20ஆம் தேதிவரை விண்ணப்பிக்கலாம்.

தேர்ச்சி பெறாத மாணாக்கருக்கு ஜூலை 2 ஆம் தேதி துணை தேர்வு நடத்தப்படுவதால் நாளை முதல் மாணாக்கர் விண்ணப்பிக்க தொடங்கலாம்.

இதற்காக வரும் 13ஆம் தேதிமுதல் சிறப்பு பயிற்சி வகுப்புகள் நடத்தப்பட உள்ளன.

மூழுமூழுமூழுமூழு

ஸ்டாலின் வாழ்த்து

10ஆம் வகுப்பு தேர்ச்சி பெற்ற மாணாக்கருக்கு முதலமைச்சர் திரு.மு.க.ஸ்டாலின் வாழ்த்து தெரிவித்துள்ளார்.

தங்களது எதிர்காலத்தை திட்டமிட்டு வடிவமைத்து கொள்வதற்கான அடித்தளத்தை வலிமையாக அமைத்துக்கொள்ளுமாறு கூறியுள்ள அவர்

குறைவான மதிப்பெண் பெற்றோர் அடுத்த வாய்ப்புகளை பயன்படுத்திக்கொள்ளுமாறு அறிவுறுத்தியுள்ளார்.

மூழுமூழுமூழுமூழுமூழு

ராமதாஸ்

தமிழகத்தில் 10ஆம் வகுப்பு பொதுத்தேர்வு முடிவுகளில் கடைசி 12 இடங்களை பிடித்துள்ள வட மாவட்டங்களில் சிறப்பு திட்டத்தை உடனடியாக செயல்படுத்தி கல்வி வளர்ச்சிக்கு வித்திட அரசு நடவடிக்கை எடுக்க வேண்டும் என்று பா.ம.க. நிறுவனர் டாக்டர் ராமதாஸ் தெரிவித்துள்ளார்.

சென்னையில் இன்று அவர் வெளியிட்டுள்ள அறிக்கையில் வட மாவட்டங்களில் அரசு பள்ளிகளில் ஆசிரியர்கள் பற்றாக்குறையும், கட்டமைப்பு வசதிகள் இல்லாததும் தேர்ச்சிவிகிதம் குறைந்ததற்கு முக்கிய காரணம் என்று கூறியுள்ளார்.

மூழுமூழுமூழுமூழுமூழு

தேர்வு ஒத்திவைப்பு

இதனிடையே தமிழகத்தில் பொறியியல் கல்லூரிகளில் வரும் 15ஆம் தேதி தொடங்க இருந்த பருவத்தேர்வுகள் வரும் ஜூன் 6 ஆம் தேதிக்கு ஒத்திவைக்கப்பட்டுள்ளதாக சென்னை அண்ணா பல்கலைக்கழகம் அறிவித்துள்ளது.

மூழுமூழுமூழுமூழுமூழு

பிரதமர் பிரச்சாரம் - 4ஆவது கட்டம்

பீஹார், ஜார்கண்ட், மஹாராஷ்டிரா உள்ளிட்ட 8 மாநிலங்கள் 2 யூனியன் பிரதேசங்களின் 96 தொகுதிகளுக்கு வரும் திங்கட்கிழமை நடைபெறும் 4ஆவது கட்ட தேர்தலுக்கான பிரச்சாரம் நாளை மாலை முடிவடைவதால் அரசியல் கட்சி தலைவர்கள் தீவிர வாக்கு சேகரிப்பில் ஈடுபட்டுள்ளனர்.

மஹாராஷ்டிர மாநிலம் நந்தூர் பாரில் இன்று உரையாற்றிய பிஜேபி மூத்த தலைவரும் பிரதமருமான திரு.நரேந்திரமோடி தேசிய ஜனநாயக கூட்டணி ஆட்சியின் வளர்ச்சியுடன் போட்டியிட முடியாது என்பதால், தேர்தலில் வெற்றிபெற பொய்யான பிரச்சாரங்களில் காங்கிரஸ் கட்சி ஈடுபடுவதாக கூறினார்.

தொடர்ந்து அவர் ஒடிசா மாநிலம் புவனேஸ்வரிலும் இன்று தேர்தல் பிரச்சாரம் மேற்கொள்கிறார்.

இதனிடையே தனியார் ஊடகத்திற்கு பிரதமர் அளித்துள்ள பேட்டியில் தமது தலைமையிலான அரசு ஒருபோதும் அரசியல் சாசனத்தை மாற்றப்போவதாக கூறியதில்லை என்றும் உறுதிபட தெரிவித்துள்ளார்.

ஹைதராபாத் மற்றும் நர்சாபூரில் தேர்தல் பரப்புரை மேற்கொண்ட காங்கிரஸ் மூத்த தலைவர் திரு.ராகுல் காந்தி பிஜேபியும் அதன் கூட்டணி கட்சிகளும் தற்போதுள்ள அரசியல் அமைப்பு சட்டத்தை முடக்கும் முயற்சியில் ஈடுபட்டுள்ளதாக குற்றம் சாட்டியுள்ளார்.

அரசியல் சாசன மாண்புகளை பாதுகாக்க வேண்டியதன் அவசியத்தை அவர் வலியுறுத்தினார்.

மூழுமூழுமூழுமூழுமூழு

7-ஆவது கட்டம்

பீகார் ஜூர்கண்ட் ஒடிசா பஞ்சாப் உத்திரபிரதேசம் மேற்கு வங்கம், சண்டிகட் உள்ளிட்ட 8 மாநிலங்கள் மற்றும் 1 யூனியன் பிரதேசத்தின் 57 மக்களவை தொகுதிகளுக்கு அடுத்த மாதம் 1ஆம் தேதி நடைபெறும் 7ஆவது இறுதி கட்ட தேர்தலுக்கான வேட்புமனு தாக்கல் வரும் 14ஆம் தேதியுடன் நிறைவடைகிறது.

வேட்பு மனுக்கள் வரும் 15ஆம் தேதி பரிசீலிக்கப்படுகின்றன.

மனுக்களை திரும்ப பெற வரும் 17ஆம் தேதி கடைசி நாளாகும்.

மூழுமூழுமூழுமூழுமூழு

தண்ணீர் திறப்பு

வைகை அணையிலிருந்து பாசனத்திற்காக இன்றுமுதல் 5 நாட்களுக்கு வினாடிக்கு மூன்றாயிரம் கன அடி தண்ணீர் திறக்கப்பட்டது.

இதன்காரணமாக மதுரை தேனி திண்டுக்கல் சிவகங்கை ராமநாதபுரம் மாவட்ட கரையோர மக்களுக்கு வெள்ள அபாய எச்சரிக்கை விடுக்கப்பட்டுள்ளது.

கரையோர பகுதி மக்கள் ஆற்றில் இறங்கவோ, குளிக்கவோ கூடாது என எச்சரிக்கப்பட்டுள்ளது.

முதற்கட்டமாக ராமநாதபுரம் மாவட்டத்திற்கும்,

2ஆவது கட்டமாக சிவகங்கை மாவட்டத்திற்கும்,

3ஆவது கட்டமாக மதுரை மாவட்டத்திற்கும் தண்ணீர் திறக்கப்படுகிறது.

மூழுமூழுமூழுமூழுமூழு

படகு சவாரி

ஒகேனக்கல் காவிரி ஆற்றில் நீர்வரத்து வினாடிக்கு 800 கன அடியாக அதிகரித்துள்ளதை அடுத்து படகு சவாரி இன்றுமுதல் தொடங்கப்பட்டுள்ளது.

இதுகுறித்து எமது செய்தியாளர்

வாய்ஸ்

மூழுமூழுமூழுமூழுமூழு

எடப்பாடி

தமிழகத்தில் மலைவாழ் மக்களின் வாழ்விடங்களையும், அதற்கான சூழலையும் உறுதி செய்து யானை வழித்தட திட்டத்தினை மாநில அரசு செயல்படுத்த வேண்டும் என்று அஇஅதிமுக பொதுச்செயலாளர் திரு.எடப்பாடி கே.பழனிச்சாமி தெரிவித்துள்ளார்.

சென்னையில் இன்று அவர் வெளியிட்டுள்ள அறிக்கையில் மாநிலத்தில் 42 யானை வழித்தடங்கள் இருப்பதாக கணக்கிடப்பட்டு வரைவு அறிக்கை வெளியிடப்பட்ட நிலையில் அவசர கதியில் இத்திட்டத்தை செயல்படுத்த அரசு முனைப்பு காட்டுவதாகவும் குறை கூறியுள்ளார்.

மூழுமூழுமூழுமூழுமூழு

சிவ்தாஸ் மீனா

நீலகிரி மாவட்டத்திற்கு சுற்றுலா வரும் அனைத்து வாகனங்களுக்கும் இ-பாஸ் வழங்கப்பட்டுள்ளதா என்பது சோதனை சாவடிகள் மூலம் கண்காணிக்கப்படுவதாக தமிழக தலைமை செயலாளர் திரு.சிவ்தாஸ் மீனா தெரிவித்துள்ளார்.

உதகையில் இன்று செய்தியாளர்களிடம் பேசிய அவர் திடீரென சுற்றுலா செல்ல திட்டமிடுபவர்களுக்கும், எவ்வித கட்டுப்பாடுமின்றி எளிதாக இ-பாஸ் வழங்கப்பட்டு வருவதாக கூறினார்.

மூழுமூழுமூழுமூழுமூழு

இருவரி

இலங்கை சிறையிலிருந்து விடுவிக்கப்பட்ட தமிழக மீனவர்கள் 3 பேர் இன்று தாயகம் திரும்பினர்.

அவர்களை சென்னை விமான நிலையத்தில் மீன்வளத்துறை அதிகாரிகள் வரவேற்று தத்தம் சொந்த ஊர்களுக்கு அனுப்பிவைத்தனர்.

சிவகங்கை மற்றும் காரைக்குடி பகுதிகளில் தணிக்கை செய்யப்பட்ட 299 பள்ளி வாகனங்களில் குறைபாடுடைய 30 பள்ளி வாகனங்களை இயக்க தடை விதித்து மாவட்ட ஆட்சித்தலைவர் திருமதி ஆஷா அஜித் உத்தரவிட்டுள்ளார்.

காஞ்சிபுரம் மாவட்டத்தில் பொது இடங்கள் மற்றும் தொழிற்சாலைகளில் மக்களை வெப்ப அலையிலிருந்து பாதுகாக்க தேவையான நடவடிக்கைகளை மேற்கொள்ள மாவட்ட ஆட்சித்தலைவர் திருமதி கலைச்செல்வி மோகன் உத்தரவிட்டுள்ளார்.

வெப்ப அலையினால் பாதிக்கப்படுவோர் மருத்துவ உதவிகளை உடனடியாக மேற்கொள்ளவும் அறிவுறுத்தினார்.

மூழுமூழுமூழுமூழுமூழு

மலர் கண்காட்சி

உதகை அரசு தாவரவியல் பூங்காவில் 126-வது மலர்க்கண்காட்சியும், ரோஜா பூங்காவில் 19-வது ரோஜா கண்காட்சியும் இன்று தொடங்கியது.

வரும் 20ஆம் தேதிவரை நடைபெறும் இக்கண்காட்சியில் ஒருலட்சம் ரோஜா மலர்களால் இளைநடுல நுழசடன மற்றும் 80 ஆயிரம் பூக்களால் நீலகிரி மலை ரயில் வடிவங்களில் அலங்கார அமைப்புகள் அமைக்கப்பட்டுள்ளன.

பூங்காவில் நடவு செய்யப்பட்டுள்ள ஆறரை லட்சம் மலர் செடிகளில் லட்சக்கணக்கான பூக்கள் பூத்து குலுங்குகின்றன.

இந்த ஆண்டு மலர் கண்காட்சியின் சிறப்பு அம்சமாக லேசர் ஒளிக்கதிர் காட்சிகள் இடம்பெறுகின்றன.

மலர் கண்காட்சியை ஒட்டி மாவட்டத்திற்கு இன்று உள்ளூர் விடுமுறை அறிவிக்கப்பட்டுள்ளது.

மூழுமூழுமூழுமூழுமூழு

தோவாளை

அக்ஷயதிரிதியை முன்னிட்டு கன்னியாகுமரி மாவட்டம் தோவாளை மலர் சந்தையில் பூக்களின் விலை 3 மடங்கு உயர்ந்துள்ளதால் விவசாயிகள் மகிழ்ச்சி அடைந்துள்ளனர்.

இதுகுறித்து எமது செய்தியாளர்

வாய்ஸ்

மூழுமூழுமூழுமூழுமூழு

கும்பக்கரை

தேனி மாவட்டம் மேற்கு தொடர்ச்சி மலைபகுதிகளில் பெய்த கனமழை காரணமாக கும்பக்கரை அருவியில் நீர்வரத்து அதிகரித்துள்ளதாக எமது செய்தியாளர் தெரிவிக்கிறார்.

வாய்ஸ்

மூழுமூழுமூழுமூழுமூழு

கோவில்

தேனி அருள்மிகு வீரபாண்டி கௌமாரியம்மன் திருக்கோவில் தேரோட்டம் இன்று நடைபெறுகிறது.

இதையொட்டி மாவட்டத்திற்கு இன்று உள்ளூர் விடுமுறை அளிக்கப்பட்டுள்ளது.

மூழுமூழுமூழுமூழுமூழு

வானிலை

வளிமண்டல கீழடுக்கு சுழற்சி காரணமாக கிருஷ்ணகிரி, தர்மபுரி, ஈரோடு சேலம் நீலகிரி கோவை, திண்டுக்கல், தேனி, விருதுநகர், தென்காசி, திருநெல்வேலி கன்னியாகுமரி மாவட்டங்களின் ஓரிரு இடங்களில் இன்று கனமழைக்கு வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.

அடுத்த 5 தினங்களில் உள் மாவட்டங்களில் இயல்பை ஒட்டியும்,

ஒரு சில இடங்களில் 2 முதல் 3 டிகிரி செல்சியஸ் வரை அதிகமாகவும் வெப்பநிலை இருக்க கூடும் என்றும் இம்மையம் கூறியுள்ளது.

மூழுமூழுமூழுமூழுமூழு

பாரம்பரிய விளையாட்டு

உலக அருங்காட்சியக தினத்தை ஒட்டி நாளைமுதல் வரும் 16ஆம் தேதிவரை மதுரை காந்தி அருங்காட்சியக வளாகத்தில் தமிழர் பாரம்பரிய விளையாட்டு போட்டிகள் நடைபெற உள்ளன.

பாரம்பரிய விளையாட்டான கோலிக்குண்டு, பல்லாங்குழி, தட்டாங்கள், தாயம், நொண்டியாட்டம் உள்ளிட்ட பல்வேறு பிரிவுகளில் வயது வித்தியாசமின்றி அனைவரும் பங்கேற்க ஏற்பாடுகள் செய்யப்பட்டுள்ளன.

மூழுமூழுமூழுமூழுமூழு

டென்னிஸ்

இத்தாலியில் நடைபெறும் சேலஞ்சர்ஸ் டென்னிஸ் ஆடவர் இரட்டையர் அரையிறுதி ஆட்டத்தில் இன்று இந்தியாவின் ஸ்ரீராம் பாலாஜி ஜெர்மனியின் ஆன்ட்ரே பெக்மன் இணை – நெதர்லாந்து இணையை எதிர்கொள்கிறது.

மூழுமூழுமூழுமூழுமூழு

கிரிக்கெட்

ஐ.பி.எல் 20-20 கிரிக்கெட் போட்டியில் அஹ்மதாபாத்தில் இன்றிரவு ஏழரை மணிக்கு சென்னை சூப்பர் கிங்ஸ் - குஜராத் டைட்டன்ஸை எதிர்கொள்கிறது.

மூழுமூழுமூழுமூழுமூழு

இத்துடன் இந்த செய்தியறிக்கை முடிவடைந்தது

மூழுமூழுமூழுமூழுமூழு